

د نړۍ تر ټولو اسلامي هیواد څه نومېږي؟



د «اسلام» کلمې ته هر څوک د خپلې پوهې او ذهنیت مطابق معنا، مفهوم، او رنگ ورکوي. چا ته شعار او چا ته هویت دی، ځينو ته دین او ځينو ته دولت، یو ته سیاست او بل ته تجارت دی، یو ته د ستم بهانه، بل ته د حاکمیت وسیله ده، یو ته د ولسواکۍ لاره، بل ته د استبداد څپره ده، او په نهایت کې ځینو ته د طبیعت په بنایستونو کې ځان ورکول. په ننني عصر او زمان کې تر هرې بلې کلمې له اسلام نه هر راز وړه او ناوړه استفادې کېږي.

په قران کې «اسلام» د خدای وحدانیت ته د تسلیمېدلو لار ګڼل سوی - وَرَضِيتُ لَكُمْ الْإِسْلَامَ دِينًا. خو په نن زمانه کې تنظیم سوی اعتقادی دکتورین یا مذهب ته اسلام وایي چې له انحصاری دین نه یې فرق نه کېږي.

قران وایي «دغه لار مې د تسلیم له لارې د خدای وحدانیت ته د رسېدلو په منظور د تاسو لپاره غوره کړه.» اسلام د خدای دین ندي، خدای ته د رسېدلو لپاره د انسانیت دین دی. خو خلک د اسلام او ایمان په توپیر سرتګي پټوي او د شهادتین دوه کلمې یعنی «لَا إِلَهَ إِلَّا اللَّهُ» او «مُحَمَّدًا رَسُولُ اللَّهِ» په معنا او مفهوم کې سره غبرګي کړي چې هم مسلمان او مومن مترادف کړي او هم د خدای پېژندنه په دیني انحصار کې محدوده وساتي. خدای هومره کوچنی ندي چې یوازی د یوه دین په رڼا کې یا د یوې فلسفې په استدلال کې وپېژندل سي.

دغه تفکیک په قران او میثاق مدینه کې رعایت سوی، خو د تاریخ په اوږدو کې عمداً یا سهواً په مترادفه او معادله توګه استعمال سوی چې یو مصطلح غلط یې ګڼلې سو.

د دغه استدلال او استناد په رڼا کې له هویت، او شعار او عباداتو آخوا اسلام په یوه کلمه کې تعریفولی سو- اخلاق. هغه اخلاق چې د محمد (ص) په رسالت کې منعکس سوی - إنما بعثت لأتمم مکارم الأخلاق. د انسان ښه کړه وړه، ښه سلوک، ښه خلق، او ښېګڼو ته اسلام ویل کېږي.

د طالبانو د امارت په شمول د نړۍ ۵۶ هیوادونه د اسلام له نامه نه د سیاسي هویت په توګه استفاده کوي او د دغه مصطلح غلط د تعمیم ذهنیت لا نور هم پیاوړی کوي. مسلمانان په دغه ډول نمایشي

هویت ډېر نازېږی. بده به نه وی چې د عمل په میدان کې اسلام په داسې ترازو کې وتلو چې نه له نرخه وتلی یو او نه له بازاره.

د قران او سنت د اخلاقي/اسلامي معیارونو په اساس د دقیقو تحقیقاتي اصولو له مخې د نړۍ هیوادونه د قضاوت په تله کې وڅېړل سول خو د نړۍ تر ټولو اسلامي هیواد و پېژندل سی او ښه اخلاق یې د نورو لپاره سرمشق سی.

په ۲۰۱۰ کال کې د امریکا د جورج واشنگتن پوهنتون دوه ساینس پوهانو شهرزاد رحمن او حسین عسکري د یوې علمي څېړنې له مخې د بیلابیلو هیوادونو د اسلامیت سطحه معلومه کړې. دوی غوښتل چې د ادعا او شعار له مخې نه، بلکه د عمل په ساحه کې د دغو ټولنو د اسلامي اخلاقو د رعایت سطحه پیدا او درجه بندي کړي. د دې کار لپاره یې هسې پوښتنې جوړې کړې چې په هغو کې د قراني احکامو او محمدی سننو له مخې اسلامي اقتصاد، ولسواکي، په دولت کې د اتباعو ونډه، په حکومتداری کې د قانون حاکمیت، د خلکو د مدني او بشري حقونو پالنه، سوله، امنیت او د نورو منل شویو ارزښتونو رعایت کول تخمین کړي. خو وگوري چې آیا خلک یوازې د شعار له مخې ځان ته مسلمانان وایي، او که په عمل کې د ښو اعمالو د غږ (معروف) پیروی کوي او د ناوړه کارونو (منکراتو) نه ځان لری ساتي - وَأَمُرُ بِالْمَعْرُوفِ وَانْهَ عَنِ الْمُنْكَرِ.

دغو ساینس پوهانو پرته له دې چې د خپلو پوښتنو د قران او سنت منبع څرگنده کړي، خپلې پوښتنې یې د قراني احکامو او ارشاداتو او محمدی سننو او لارښوونو په اساس جوړې کړې او د نړۍ زرگونو خلکو ته یې د "اسلامي" ارزښتونه د اندازه کولو په غرض ورواستولي.

د څېړنې په پای کې د نړۍ د ۲۰۸ هیوادونو په مینځ کې نوی زیلاند لومړی مقام تر لاسه کړ چې د خلکو ورځنی کار او کړه یې له قراني احکامو او محمدی سننو سره تر بلې هری ټولنې ډېر مطابقت درلود. ورپسې په ترتیب سره لوگزامبورگ، ایرلنډ، ایسلنډ، فنلنډ او ډنمارک د لوړو اسلامي ارزښتونو د درلودلو مقامونه تر لاسه کړل. مالیزیا د اسلامي هویت درلودونکي لمړنی هیواد و چې اته دېرشم مقام یې حاصل کړ او زموږ د سیمې په نامه «اسلامي» هیوادونه د اخلاقي فساد او ناوړه ټولنیز سلوک له مخې د ډېرو هیوادونو په نسبت غیراسلامي کړه وړه درلودل. د پاکستان اسلامي جمهوریت د ۲۰۸ هیوادو په مینځ کې ۱۴۷م مقام، د اوسني ایران اسلامي جمهوریت ۱۶۳م مقام، او زموږ گران هیواد د افغانستان اسلامي جمهوریت ۱۶۹م مقام تر لاسه کړ.

وینو چې د سیاسي اسلام د هویت مدعي نظامونه تر نورو ډېرو هیوادونو غیراسلامي اعمال لری. که زموږ د «مسلماني» ټولنې نور خصلتونه لکه د «هلکانو» ساتل، ښځې په کور کې بندي ساتل او د هغو له تعلیم، تحصیل، او کار نه منع کول، له نابالغه کوچنیانو سره واده کول، په بې رحمۍ د حیواناتو او مرغانو جنگول... په دغو پوښتنو کې شامل وی، د طالبانو اسلامي امارت به هرومرو د لست په آخر کې واقع سوی و.

د نوي زیلاند ولس د یو لوړ تمدن په توگه د خپل هېواد ټول خلک په خلاصه ټنده منلی او د ناقلینو مهاجرو او بومي خلکو تر مینځ چې ماوړی بلل کېږي د یو سوله ایز گډ، هوسا، او سوکاله ژوند لاره غوره کړې.

مهاجرین او بومي خلک یو د بل ژبه زده کوي، د هیواد په تعلیم، مطبوعاتو، تجارت، او ورځنی ژوند کې د ماوریانو ژبه د اروپایانو د ژبې ترڅنګ تدریس او تشویق کېږي. همدغه راز د کلتور، هنر، ادب، تاریخ...

په برخه کې کوشش کېږي چې خپرونې، نشرات، او لیکنې د دواړو ولسونو له رسم او رواج نه رنګ واخلي.

د نوی زیلاند د ټولنیز امن و آرامی او د جرایمو د ټیټې سطحې په سبب دغه هیواد په نړۍ کې لومړي مقام گټلی. خلک د سیاسي شعارونو پر ځای د یو پرمخ تللی اقتصاد په لار کې هڅه کوي او ډېر بریالي هم دي. د جورج واشنگټن پوهنتون د خپرونو د پایلو له مخې نوی زیلاند د اعمالو له مخې د نړۍ تر ټولو مسلمان هېواد گڼل سوی دی.

د په نامه اسلامي ټولنو په ورځنې ژوند کې خلک د اسلام په هویت اعتراف کوي، خو په ماهیت یې سترگې پټوي. د ظالم ظلم ته پر رڼو سترگو کوي او په بې تفاوتۍ کې په خپله مسلماني شکر باسي. پر بل باندې تېری او تادا ویني بیا وایي «خدایه! ته رحم پری وکړی.» مگر د ظالم تېری او تادا او د مظلوم بې ووسی او بې کسی په انتها کې د یو مطلق خدای له قدرت او ارادې نه سرچینه نه اخلي؟

آیا دغه مسلمانان د دوعا په معنا پوهېږي؟ دوعا خدای ته د یو کار د کولو فرمایش ندی. دوعا هغه ته وایي چې څوک د یو ښه کار کولو ته اقدام وکړي او خدای خپلې مرستې ته دعوت کړي. یعنی کله چې انسان حرکت وکړي او له خدای نه د برکت تمه وکړي. خدای انسانانو ته عقل، پوهه، درایت، لاس او پښې ورکړي څو حق او باطل تفکیک کړي او د خپل عقلاني او جسماني توان له مخې د ښه کار د کولو په نیت کې د خدای د برکت تمه وکړي، او د نعمتونو شکرانه یې ادا کړي.

په نامه اسلامي ولسونه له پېړیو راهیسې د غفلت په خوب ویده پاته دي او له ریایي او نمایشي عباداتو نه پرته یې بل هیڅ کار ندی کړی. اوس چې د نړۍ د تمدن له کاروان نه پراونه وروسته پاته دي، هک پک پاته دي چې د لوېدیځې نړۍ له عصری علم او تکنالوژۍ د تکفیر له لارې مقابله وکړي او که د لمونځونو او دوعاگانو له لارې.

دی ته یې عقل نه رسېږي چې د اسلامي تمدن له علومو لکه حکمت، فلسفې، کلام، عرفان، نجوم، طب، ریاضی، الجبر، کیمیا، هندسی... له برکته نور ولسونه آسمانو ته وختل، خو دوی لگیا دی دیني مدرسې پرانیزي څو ځوانان له شیخ الحدیثانو نه د اودس کولو احادیث زده کړي. آیا څورلس سوه کاله د اوداسه د زده کولو لپاره کافی نه و؟

دغه تش په نامه مسلمانان د تفکر، تفحص، تحقیق، تدبّر لپاره د کشف، اختراع، او ابتکار پر مخ دروازی تړي کوشش کوي چې کوچنیان په مدرسو کې د نقلاني زده کړو لپاره د سر ښورول زده کړي، خو د عقلاني زده کړو لپاره د ماغزو د تحرک فرصت ونلري.

دغه نمایشي مسلمانانو منافقت په دې کې څرگند دی چې آذان په چینایي رادیو کې اوري، مسجد ته په جاپاني موټر کې ځي، قبله په امریکایي تیلیفون پیدا کوي، حج ته په اروپایي طیاره کې الوزی... خو خپله مسلماني په عاطله او باطله ناسته کې تعریفوي.

نړیواله ټولنه د ترقی او پرمختګ پر لور مخ ته روانه ده، خو د دغو مسلمانانو سترګې په خټ کې دي او د اساطیرالاولین او جاهلیت په لور شا ته روان دي.

له پرون سره پخلا او سبا سره په جنګ دي. له ځانه بیخبر د خدای پېژندنې ادعا کوي. انسانیت په بیګانه توب کې پالی او ایمان د عادت په تکرار کې.

دلته د دينگرايې په غضبناکه نمايشنامه کې خدای پر نارينه مهربان دی پر ښځينه په قهر. ښځه شرعاً کنيزه ده او عرفاً متاع ده. سنگسار ښځې ته حلال دی، خو نارينه ته حرام دی. تعليم نارينه ته حلال دی، ښځې ته حرام دی. ساز، خوشحالی، سندی، تماشه او فرحت ټولو ته حرام دی. دلته هویت د تظاهر په اوبو کې لمبوی، لمانځه ته د ریا غسل کوی، ذهن د زهد په زهرو مينځی، او د اعتیاد پر مصلا په لمانځه ولاړ وی. دلته په غمونو کې د زېږېدل سوی ژوند کړاونه په تدبیر نه سنجول کېږی، په دوعا یې حل کوی. لاسونه پورته کړی او آمین ووايست.

